


निजगढ नगरपालिका



आ.ब. २०७८।०७९ को
नीति तथा कार्यक्रम एवं बजेट वक्तव्य

१० असार, २०७८

नगर सभाका आदरणीय अध्यक्ष महोदय,

नगर सभा सदस्यज्यूहरू,

निजगढ नगरवासी आदरणीय दिदीबहिनी तथा दाजुभाइहरू,

१. नेपालको संविधान तथा कानूनमा व्यवस्था भए बमोजिम जननिर्वाचित स्थानीय सरकारको रूपमा प्राप्त जिम्मेवारी, कर्तव्य एवं दायित्व पूरा गर्दै आएको निजगढ नगरपालिकाको नगर सभाको आठौं अधिवेशनको यस गरिमामय बैठकमा उपस्थित यहाँहरू सबैलाई हार्दिक अभिवादन गर्दै निजगढ नगरपालिकाको आगामी आ.ब. २०७८/०७९ को नीति तथा कार्यक्रम एवं बजेट प्रस्तुत गर्न पाउँदा म हर्षित छु ।
२. सर्वप्रथम यस सुखद अवसरमा जनताको हक अधिकार, लोकतन्त्र तथा गणतान्त्रिक व्यवस्थाका लागि भएका विभिन्न आन्दोलनहरूमा आफ्नो अमूल्य जीवन बलिदान दिनु हुने सम्पूर्ण ज्ञात अज्ञात वीर सहिदहरूप्रति उच्च सम्मान प्रकट गर्दै हार्दिक श्रद्धाञ्जली अर्पण गर्न चाहन्छु । साथै, कोभिड-१९ को संक्रमणबाट ज्यान गुमाउनु हुने सबै व्यक्तिहरूको चीर शान्तिको कामना गर्दै शोकसंतप्त परिवार तथा आफन्तजनमा हार्दिक सम्बेदना समेत व्यक्त गर्दछु ।
३. “हाम्रो नगर हाम्रो शान, स्मार्ट सिटी निर्माण हाम्रो अभियान” भन्ने सामूहिक सोच र प्रतिबद्धताका साथ अल्पकालीन, मध्यकालीन तथा दीर्घकालीन योजनाहरूको तर्जुमा तथा सोको कार्यान्वयन गर्दै सुसंस्कृत, सुविकसित तथा समृद्ध प्रविधिमैत्री स्मार्ट निजगढ नगरपालिकाको सपना साकार पार्न निजगढ नगरपालिकाका जनप्रतिनिधिहरू समर्पित रहेको व्यहोरा सम्पूर्ण आदरणीय निजगढ नगरवासी आमामुबा, दिदीबहिनी तथा दाजुभाइहरूमा म सादर निवेदन गर्न चाहन्छु ।
४. विश्वभरी महामारीको रूपमा फैलिएको कोभिड-१९ बाट सृजित विषम परिस्थितिको कारणले मुलुकको अर्थतन्त्र र समग्र शासन प्रक्रियामा नै कठीन अवस्था सृजना भएको छ । फलस्वरूप, स्थानीय सरकारको विकास प्रयासमा समेत असर पुग्न गई आर्थिक तथा अन्य मानवीय संकट उत्पन्न हुन पुगेको अवस्था विद्यमान छ । प्रतिकूल परिस्थितिका बाबजुद जनताको जीवन रक्षार्थ रातदिन अनवरत रूपमा खटिंदै आउनु भएका जनप्रतिनिधि, स्वास्थ्यकर्मी, राष्ट्रसेवक कर्मचारीहरू, सुरक्षाकर्मी, संचारकर्मीहरू, सरकारी/गैर सरकारी संघसंस्था लगायत अन्य सहयोगी मनहरू प्रति म असीम आदर एवं आभार प्रकट गर्न चाहन्छु ।

नगर सभाका आदरणीय अध्यक्ष महोदय,

अब म यस सम्मानित सभा समक्ष चालु आ.ब. २०७७/०७८ मा सम्पन्न भएका मुख्य मुख्य क्षेत्रगत कार्यक्रमहरूको समीक्षा प्रस्तुत गर्ने अनुमति चाहन्छु ।

५. कृषि तर्फे यस नगरपालिकाका सबै वडाहरूमा कृषक समूहहरूलाई तरकारी एवं अन्नबालीको बीऊ वितरण, माटो परिक्षण कार्य, साना तथा ठूला सिंचाई संरचना निर्माण तथा मर्मत, कृषि सहकारीहरू मार्फत् विभिन्न कार्यक्रम संचालन भई सम्पन्न गरिएको छ र केही सम्पन्न हुने क्रममा रहेका छन् ।
६. निःशुल्क पशु कृत्रिम गर्भाधान कार्यक्रम, व्यवसायिक कृषक समूहहरूलाई उन्नत जातका बाख्रा बोका वितरण, गोठ सुधार कार्यक्रम, उन्नत जातका घाँस वितरण कार्यक्रमहरू सम्पन्न गरिएको छ ।
७. नगर क्षेत्र भित्र रहेका निर्माण व्यवसायीहरूको ईजाजत फर्म नबिकरण गर्ने कार्य सम्पन्न भई नियमानुसार ठाउँसारी, नामसारी तथा लगत कट्टा गर्ने कार्य समेत सुचारु गरिएको छ ।
८. महिला उद्यमीहरूलाई प्रोत्साहनका लागि विभिन्न सीपमूलक तथा आय आर्जनका तालिम, स्थानीय हाटबजार व्यवस्थापनको लागि सेड घर निर्माण, उद्यम विकासका लागि दलित समुदायलाई विभिन्न तालिमहरू प्रदान गरिएको छ ।
९. नगर क्षेत्रभित्रका सबै व्यवसायीहरूलाई करको दायरामा समेट्ने प्रयोजनका लागि व्यवसायीहरूको तथ्यांक अध्यावधिक गर्ने कार्य निरन्तर जारी रहेको छ ।
१०. प्रधानमन्त्री रोजगार कार्यक्रम अन्तर्गत बेरोजगार सूचीमा सूचीकृतहरूलाई लक्षित गरी निजगढ नगरपालिकाका केही स्थानहरूमा पैदल मार्ग, सिंचाई कुलो, नाली निर्माण, नाला सरसफाई जस्ता कार्यक्रमहरू संचालन भइरहेको छ । यसबाट बेरोजगार सूचीमा रहेका सूचीकृत करिब १०० जना लाभान्वित भएका छन् ।
११. नेपाल सरकार, वैकल्पिक ऊर्जा प्रवर्द्धन केन्द्रको सहयोगमा परम्परागत खाना पकाउने चूलोको प्रयोगलाई क्रमशः कम गर्दै आधुनिक ईन्डक्सन विद्युतीय चूलो वितरण गरिने कार्यक्रम अन्तिम चरणमा रहेको छ ।
१२. चालु आ.ब. २०७७।०७८ को स्वीकृत वडा तथा नगर स्तरीय योजना तर्फका कार्यक्रम अन्तर्गत ५६६ वटा योजना सम्झौता भई ३३० वटा योजनाहरू सम्पन्न भई सकेको र २३६ वटा योजनाहरू सम्पन्न हुने अन्तिम चरणमा रहेका छन् ।
१३. नेपाल सरकार, शहरी विकास मन्त्रालयको सहयोगमा यस नगरपालिकाका करिब १३० घरधुरीलाई खरको छानो विस्थापित गरी जस्ताको छानो लगाउने कार्यक्रम अघि बढेको छ ।

१४. न्यायिक समिति अन्तर्गत चालु आ.ब. २०७७/०७८ मा नयाँ दर्ता भएका मुद्दा संख्या २२, प्रक्रियामा रही अधिल्लो बर्षबाट जिम्मेवारी सरेका मुद्दा १७ गरी कुल ३९ मुद्दाहरु रहेका छन् । यस मध्ये मिलापत्र भएको ६, मिलापत्र हुन नसकेको १६ र प्रक्रियामा रहेको ३३ मुद्दाहरु रहेका छन् ।
१५. निजगढ नगरपालिकाका सबै वडाहरुमा आधारभूत स्वास्थ्य सेवा उपलब्ध गराउन स्वास्थ्य सेवा विस्तार गर्ने नीति अनुरूप चालु आ.ब. मा वडा नं. १, ५, ८, १० र १२ मा सेवा विस्तार भई नगरपालिकाका सम्पूर्ण वडाहरुमा आधारभूत स्वास्थ्य सेवा प्रवाह गर्ने स्वास्थ्य संस्था संचालन गरिएको छ । स्वास्थ्य संस्थाहरुको सेवा विस्तार गर्नुका साथै प्रभावकारी र दिगो सेवा प्रवाह कायम गर्न स्वास्थ्य संस्थाहरुको छुट्टै भवन निर्माणको कार्य अघि बढाइएको छ । यस नगरपालिका समेतको समन्वय र सहयोगमा निजगढ प्राथमिक स्वास्थ्य केन्द्रमा अत्याधुनिक ल्याब सेवा संचालनमा रहेको छ भने अत्याधुनिक डिजिटल एक्सरे मेसिनको व्यवस्थापनको कार्य यसै आ.ब. भित्र सम्पन्न हुने क्रममा रहेको छ ।
१६. नगर क्षेत्रभित्रका अति विपन्न, सीमान्तीकृत समुदायका परिवारहरुको स्वास्थ्य बीमाका लागि कार्यविधि स्वीकृत भई मापदण्ड बमोजिम छनौट भएका परिवारको स्वास्थ्य बीमा गर्ने कार्य कार्यान्वयन हुने चरणमा रहेको छ ।
१७. सुत्केरी महिलाको स्वास्थ्यलाई मध्यनजर गरी जनप्रतिनिधि र स्वास्थ्यकर्मी सहितको टोलीबाट सुत्केरी महिलाको स्वास्थ्य जाँच र पोषणयुक्त खानेकुराका लागि सहयोग गर्ने उद्देश्यका साथ चालु आ.ब. मा प्रति सुत्केरी रु ५००१- प्रदान गरिएको छ ।
१८. सामुदायिक विद्यालयका छात्राहरुका लागि निःशुल्क स्यानेटरी प्याड वितरण कार्यलाई निरन्तरता दिँदै चालु आर्थिक बर्ष २०७७।०७८ का लागि समेत आवश्यक व्यवस्थापन गरिएको छ ।
१९. गत बर्ष समेत उपलब्ध गराइएको दिवा खाजा कार्यक्रमलाई निरन्तरता दिँदै यस वर्ष पनि विद्यालयमा दिवा खाजा वापतको रकम उपलब्ध गराइएको छ । त्यसैगरी, विज्ञान प्रयोगशाला निर्माण, विद्यालयमा भौतिक पूर्वाधारको विस्तार कार्यहरु, शैक्षिक जनशक्तिको परिपूर्ति लगायतका विद्यालय सुदृढीकरण कार्यक्रमहरु सम्पन्न भएका छन् भने केही यसै आ.ब. भित्र सम्पन्न हुने क्रममा रहेका छन् ।
२०. निजगढ नगरपालिकाका विभिन्न विद्यालयहरुलाई शैक्षिक गुणस्तर अभिवृद्धिका लागि कम्प्युटर हस्तान्तरणका साथै अन्य आवश्यक शैक्षिक सामग्रीहरु उपलब्ध गराइएको छ ।

२१. यस नगरपालिकामा हुने विभिन्न जात्रा, पर्व, उत्सव, सांस्कृतिक संरक्षण तथा प्रबर्द्धनमा अनुदान सहयोग उपलब्ध गराइएको छ । साथै, यस नगरपालिकाका विभिन्न स्थानमा रहेका गुम्बा, मन्दिर, चर्च लगायतका धार्मिक स्थलहरूको भौतिक पूर्वाधार निर्माण कार्य संचालन गरिएको छ ।
२२. पूर्वाधार क्षेत्र तर्फको चालु आर्थिक वर्षको जेष्ठ मसान्तसम्म स्ल्याब ढलान ७ कि.मी., सडक कालोपत्रे ५ कि.मी., सडक स्तरीकरण ७ कि.मि., सडक नयाँ टूयाक खोल्ने कार्य ५ कि.मि. कार्य सम्पन्न भएको छ । त्यसैगरी, खानेपानी पूर्वाधार तर्फ ७ वटा, शैक्षिक पूर्वाधार तर्फ १३ वटा, पर्यटन पूर्वाधार तर्फ ३ वटा, खेलकुद पूर्वाधार तर्फ ८ वटा, गुम्बा निर्माण तर्फ ९ वटा, मन्दिर निर्माण तथा मर्मत तर्फ ८ वटा, तटबन्धन योजना तर्फ १८ वटा, स्वास्थ्य संस्था पूर्वाधार तर्फ ६ वटा र अन्य पूर्वाधार तर्फका २६६ वटा योजनाहरू सम्पन्न भएका छन् ।
२३. यस नगरपालिकामा व्यवस्थित बस टर्मिनल भवन तथा बसपार्क, रिङ-रोड, अप्टिकल फाईबर बिस्तार एवं वडा नं. १, २, ३ सिंगौलमा खानेपानी विकास तथा निर्माण कार्यका लागि डिपिआर निर्माणको कार्य सम्पन्न भएको छ । त्यसैगरी, निजगढ-४ स्थित बकैया चेक ड्याम निर्माणका लागि समेत डिपिआर कार्य सम्पन्न भएको छ ।
२४. यस नगरपालिकाका सबै वडाहरूमा ५०० मी. कालोपत्रे सडक निर्माण गर्ने कार्य करिब सम्पन्न भएको छ ।
२५. साहसिक खेल प्रबर्द्धन तथा साइकल यात्रीहरूलाई सुरक्षित आवागमनको लागि यस नगरपालिकामा १६ कि.मी. लामो साइकल टूयाक निर्माणको लागि डिपिआर निर्माण कार्य सम्पन्न हुने क्रममा रहेको छ ।
२६. नगरभित्रको फोहोरलाई व्यवस्थित ढंगले व्यवस्थापन गर्न यस नगरपालिकाको सार्वजनिक निजी साझेदारी अवधारणा अन्तर्गत निजी कम्पनी सँग सार्वजनिक निजी ढाँचामा सम्झौता सम्पन्न भई कार्य अघि बढाइएको छ ।
२७. चालू आर्थिक वर्षमा सुशासन तथा पारदर्शिताका लागि नगरपालिकाबाट सम्पादन भएका कार्यहरूको विवरण आम नगरवासीलाई सम्प्रेषण गर्न यस नगरपालिकाको वेबसाइट तथा सामाजिक संजालबाट अद्यावधिक विवरणहरू नियमितरूपमा सार्वजनिक गरीनुका साथै कार्यालयमा डिजिटल सूचना पाटी जडान गर्ने कार्य सम्पन्न गरिएको छ ।

२८. व्यक्तिगत घटना दर्ता तथा सामाजिक सुरक्षा भत्तालाई चालू आर्थिक वर्षमा अनलाइन प्रणालीसंग पूर्णरूपले आवद्ध गरिएको छ भने सामाजिक सुरक्षा भत्ता प्राप्त गर्ने लाभग्राहीहरूको तथ्याङ्क अद्यावधिक गर्ने कार्य निरन्तररूपमा हुँदै आएको छ ।
२९. यस नगरपालिकाको भूमि सम्बन्धी समस्या समाधानका लागि नगर तथा वडा स्तरमा भूमि सम्बन्धी समस्या समाधान सहजीकरण समिति गठन भई सो समितिहरूले नियमित रूपमा कार्य गर्नुका साथै सबै वडाहरूमा लगत संकलन फारम सम्बन्धी कार्य सम्पन्न गरिएको छ ।
३०. गरीब घर पहिचान तथा परिचय पत्र वितरण कार्यक्रम र नगरपालिकाको समग्र प्रोफाइल तयारीका लागि आवश्यक पर्ने तथ्यांक संकलन गर्न ६ जना गणक र १ जना सुपरभाइजर मार्फत् घरधूरी तथ्याङ्क संकलन गर्ने कार्य भइरहेको एवं तथ्यांक संकलन कार्य जारी रहेको छ ।
३१. सामाजिक सुरक्षा भत्ता तर्फ कुल ५ हजार ४ जना लाभग्राहीहरूले सामाजिक सुरक्षा वापतको भत्ता प्राप्त गरेका छन् ।
३२. चालू आर्थिक वर्षको आन्तरिक आय तर्फको अनुमान बमोजिमको लक्ष्य हासिल भएको छ ।
३३. निजगढ नगरपालिकाको औद्योगिक विकासको लागि आवश्यक रहेको औद्योगिक ग्राम स्थापनाका लागि उपयुक्त स्थानको चयन गरिनुका साथै डिपिआर निर्माण कार्य समेत सम्पन्न भई औद्योगिक ग्राम घोषणा हुने चरणमा रहेको छ ।
३४. यस नगरपालिकाबाट प्रवाह हुने सेवाहरूका लागि १८ वटा शाखाहरू १३ वटा वडा कार्यालयहरू १० वटा स्वास्थ्य संस्थाहरू, १ वटा पशुसेवा केन्द्र मार्फत् नियमित रूपमा सेवा प्रवाह हुँदै आएको छ । यसैगरी, यस नगरपालिकाको नगर कार्यपालिकाको हालसम्म ११६ वटा बैठक सम्पन्न भइसकेका छन् भने यो अधिवेशन सहित हालसम्म निजगढ नगरपालिकाको नगर सभाको ८ वटा अधिवेशन सम्पन्न हुने छन् ।
३५. यस नगरपालिकाबाट चालु आ. व. मा १० वटा कार्यविधि स्वीकृत भई कुल २३ वटा ऐन तथा कार्यविधिहरू निर्माण भएका छन् ।

३६. चालु आर्थिक वर्षको यस अवधिमा संघीय सरकारको वित्तीय समानिकरण अनुदान तर्फ १२ करोड २४ लाख र १२ करोड २४ लाख नै निकाशा भएको एवं प्रदेश सरकार वित्तीय समानिकरण अनुदान तर्फ रु. ७३ लाख ४१ हजार मा विनियोजित भएकोमा रु ५५ लाख ५ हजार निकाशा भएको साथै संघीय सरकार राजस्व बाँडफाँडमा रु ९ करोड ७४ लाख ४९ हजार ४ सय विनियोजित भएकोमा रु ६ करोड ६४ लाख ८६ हजार ९ सय ७९ निकाशा भएको, त्यसैगरी प्रदेश सरकारबाट प्राप्त हुने राजस्व बाँडफाँड तर्फ ३५ करोड ४७ लाख ५९ हजार ६ सय रकम मध्य रु १८ करोड ८१ लाख २५ हजार ९ सय १२ निकाशा भएको र आन्तरिक स्रोत परिचालनबाट रु ४ करोड १८ लाख ११ हजार १ सय १ रुपैयाँ हालसम्म संकलन गर्न सफलता प्राप्त भएको छ ।
३७. त्यसैगरी यस आर्थिक वर्षमा चालु विनियोजित (प्रशासनीक तथा कार्यक्रम खर्चमा रु ४५ करोड ५० लाख २५ हजार ४ सय ७० मा हाल सम्म रु २९ करोड ९४ लाख ७६ हजार ३ सय ८४ खर्च भएको तथा पूँजिगत विनियोजित बजेट रु ५० करोड ४९ लाख १५ हजारमा रु २२ करोड ८७ लाख २१ हजार ११ खर्च भएको छ। साथै कुल जम्मा बजेट (शसर्त अनुदान थप समेत) ९५ करोड ९९ लाख ४० हजार ४ सय ७० रुपैयाँ मध्ये चालु र पूँजिगत गरी रु ५२ करोड ८१ लाख ९७ हजार ३ सय ९६ (५५.०२) प्रतिशत रकम कूल खर्च भएको छ ।
३८. नगर कार्यपालिकाको कार्यालयलाई सेवाग्राहीमैत्री बनाउँदै सेवा प्रवाहमा थप सुधार ल्याउने क्रममा कार्यालयमा आउने सेवाग्राहीहरूलाई डिस्पेन्सर सहितको तातो चीसो पानी तथा निःशुल्क कागती चियाको व्यवस्था मिलाइएको छ । कार्यालय परिसरमा फूल गमला सहितको सौन्दर्यीकरण कार्य सम्पन्न गरिएको छ । कार्यालयको सांगठनिक संरचना अनुसारका सबै शाखा उपशाखा इकाईहरू गठन गरी क्रियाशील बनाइएको छ भने प्रशासनिक काम कारवाही तथा निर्णय प्रक्रियालाई कानून बमोजिम स्पष्ट र व्यवस्थित गरिएको छ ।
३९. निजगढ नगरपालिकाको वडा नं. ९ मा १५ शैय्याको अस्पताल भवन निर्माणका लागि बोलपत्र आव्हान भई बोलपत्र स्वीकृत गर्ने आशयको सूचना समेत प्रकाशित भइ सकेको छ भने सो अस्पताल भवन निर्माणका लागि सम्झौता कार्य अन्तिम चरणमा रहेको छ । त्यसैगरी, शहीद हिरालाल मार्गको सडक तथा नाला निर्माणका लागि समेत बोलपत्र आव्हान भई सो सडक तथा नाला निर्माणका लागि सम्झौता कार्य अन्तिम चरणमा रहेको छ । त्यसैगरी वडा नं. १० स्थित टिकुली खोला सतही खानेपानी आयोजनाको निर्माण कार्यको लागि सम्झौता भई निर्माण कार्य अन्तिम चरणमा रहेको छ।
४०. चालु आ.व. २०७७।०७८ मा आफ्नै वडा कार्यालय भवन नभएका वडा नं. २, ३, १२ र १३ का वडा कार्यालय भवनहरू प्रिफ्याब्रिकेटेड संरचनामा निर्माणका लागि सम्झौता सम्पन्न भई यसै आ.व. मा सो वडा कार्यालय भवनहरू निर्माण कार्य सम्पन्न हुने गरी कार्य अघि बढाइएको छ ।

४१. निजगढ नगरपालिका क्षेत्र भित्र न्यू भेरियन्ट सहितको कोभिड-१९ रोकथाम तथा नियन्त्रणका लागि यस नगरपालिकाद्वारा निजगढ प्राथमिक स्वास्थ्य केन्द्रमा अटुट अक्सिजन सपोर्ट सहित १५ शैय्याको कोभिड-१९ आइसोलेशन कक्ष संचालनमा ल्याइनुका साथै संक्रमित बिरामीहरुको निःशुल्क औषधि उपचारको व्यवस्था मिलाइएको छ । साथै, सो कक्षमा भर्ना भएका बिरामी तथा बिरामी कुरुवाहरुलाई बिहान बेलुका गरी दुई पटक निःशुल्क खानाको व्यवस्था समेत गरिएको छ । सो कक्षबाट हालसम्म १८० जना बिरामीहरुले उपचार सेवा प्राप्त गरीसकेका छन् । निजगढ प्राथमिक स्वास्थ्य केन्द्रमा बिरामीका कुरुवाहरुका लागि विश्राम कक्षको निर्माण गरीनुका साथै थप ४ वटा शौचालय समेत निर्माण गरिएको छ। नेपाल सरकारले निर्धारण गरे बमोजिम हालसम्म यस नगरपालिकाका २३५६ जनालाई पहिलो, दोश्रो र तेस्रो चरणमा गरी कोभिड-१९ बिरुद्ध कोभिथिल्ड खोप लगाइएको र १६५१ जनालाई कोभिथिल्ड खोपको दोस्रो मात्रा लगाउन बाँकी रहेको छ भने यस नगरपालिकाका तोकिएको उमेर समुहका ६०० जनालाई भेरोसेल खोपको पहिलो मात्रा लगाउने कार्य सम्पन्न भएको छ । निजगढ नगरपालिकाका प्रमुखले साबिकमा सरकारी कामकाजका लागि प्रयोग गर्दै आएको यस नगरपालिकाको सवारी साधन (बा २ झ १२५५) लाई निःशुल्क एम्बुलेन्समा परिणत गरी सो सवारी साधनले हालसम्म यस नगरपालिकाका १७० जना व्यक्तिहरुलाई निःशुल्क आपतकालीन तथा एम्बुलेन्स सेवा उपलब्ध गराएको छ ।

४२. जाडो याममा हुने शीतलहरबाट जोगाउन निजगढ नगरपालिकामा रहेका क र ख वर्गका अपाङ्गता भएका १८९ जना व्यक्तिहरु तथा ९० वर्ष भन्दा माथिका १४ जना जेष्ठ नागरिकहरुलाई ब्यान्केट तथा थर्मस वितरण कार्य सम्पन्न भएको छ ।

४३. उपर्युक्त बमोजिम संघीय सरकार र प्रदेश सरकारबाट हस्तान्तरण भई आएका कार्यक्रमहरु, समपुरक कोषका आयोजनाहरु, सशर्त योजनाहरु ठेक्का बन्दोवस्ती प्रक्रियाबाट सञ्चालन भई कार्यान्वयनको अन्तिम चरणमा पुगेको र उपभोक्ता समितिबाट सञ्चालित योजनाहरु शून्य पेशकीको अवधारणा अनुसार रनिङ्ग बिल वा कार्य सम्पन्न पश्चात एकमुष्ट भूक्तानी हुने हुँदा पूँजीगत खर्चमा विनियोजित अधिकांश योजनाहरु प्राविधिक रुपमा सम्पन्न भई भूक्तानीको चरणमा रहेकोले चालू आर्थिक वर्षको आषाढ मसान्तसम्म पूँजीगत खर्चको लक्षित प्रगति हासिल हुने अनुमान गरिएको छ ।

नगर सभाका आदरणीय अध्यक्ष महोदय,

४४. अब म निजगढ नगरपालिकाको आर्थिक वर्ष २०७८/७९ को नीति तथा कार्यक्रम प्रस्तुत गर्ने अनुमति चाहन्छु ।

४५. नगर क्षेत्रभित्रका कृषि योग्य बाँझो जग्गाहरुको अधिकतम उपभोग गरी सामुहिक कृषि कार्यलाई प्रोत्साहन गर्दै उत्पादकत्व वृद्धि गर्न चक्लाबन्दीको कार्यविधि स्वीकृत भइसकेकोमा सो बमोजिमको

कार्यहरु अविलम्ब अधि बढाइनेछ । उन्नत बीऊ प्रसारण, किट अनुदान, कृषि औजार उपकरण, कृषिमा यान्त्रिकीकरण र साना सिंचाई सहयोग कार्यक्रमलाई निरन्तरता दिइनेछ ।

४६. वैदेशिक रोजगारीबाट फर्किएका युवा तथा कोरोना प्रभावित युवाहरुलाई लक्षित गरी कृषिमा आधारित रोजगारीका कार्यक्रम संचालन गरिनेछ । साथै, कृषकहरुलाई कृषि वालीमा क्षतिपूर्ति अनुदान दिने र कृषि फर्ममा अनुदान दिने कार्यक्रम संचालन गरिनेछ ।
४७. नगर कार्यपालिकाको कार्यालयमा थप कृषि तथा पशु प्राविधिक जनशक्तिको व्यवस्थापन गरी प्राविधिक सेवा सर्वसुलभ बनाइनेछ । नगरमा संचालित पशु सेवा केन्द्रहरुको पूर्वाधार विकास र कृषि सेवा केन्द्रको स्थापना गरिनेछ । साथै, माटो परिक्षण कार्य समेत गरिनेछ ।
४८. नमूना कृषि उत्पादन कार्यक्रम मार्फत् नमूना वडाको रुपमा कार्यक्रम संचालन गरीनेछ । साथै, नगरका उत्कृष्ट कृषक पुरस्कार कार्यक्रम अधि बढाइनेछ । वडा स्तरमा कृषि उपज संकलन एवं कृषि बिक्री केन्द्र निर्माण गरिनेछ । साथै नगरपालिका क्षेत्र भित्र कृषिजन्य उत्पादनको सुरक्षित भण्डारनको लागि एक शित भण्डारनको स्थापना गरिने छ।
४९. कृषि तथा पशु सम्बन्धी तथ्यांक अध्यावधिक गरिनेछ । राष्ट्रिय र स्थानीय महत्वका खाद्य तथा पोषण सुरक्षामा टेवा पुर्‍याउने साना व्यवसायी केन्द्र (पकेट) विकास कार्यक्रम संचालन गरिनेछ ।
५०. निर्वाहमुखी खेती प्रणालीलाई व्यवसायमुखी खेती प्रणालीमा रुपान्तरण गरी कृषकहरुलाई कृषि सामग्री एवं उपकरणहरु र पशु बीमाका लागि आवश्यक अनुदानको व्यवस्था गरिनेछ । कृषकहरुलाई अर्गानिक खेतीतर्फ उन्मुख गराई व्यावसायिक कृषि खेती प्रणालीमा यन्त्र उपकरणको प्रयोगलाई निरन्तरता दिइने नीति लिइएको छ ।
५१. निजगढ नगरपालिका भित्र व्यवसायीक केरा खेतिमा संलग्न कृषकहरुलाई सो खेतिमा प्रोत्साहित गर्नको लागि केरा विमा कार्यक्रमलाई निरन्तरता दिइनेछ ।
५२. पशुपालन तर्फ व्यवसायिक फर्म प्रोत्साहन, साना पशुपालक कृषकहरुलाई गोठ सुधार, भकारो सुधार तथा खोर सुधार कार्यक्रममा एकल महिला, दलित समुदाय, गरिव तथा असहाय समुदायलाई प्रोत्साहन

- गरिनेछ । बाखाको साना व्यवसायी केन्द्र (पकेट) विकास कार्यक्रम संचालन, उन्नत जातको बाखा, गाई प्रबर्द्धन कार्यक्रम, बंगुर प्रबर्द्धन कार्यक्रमको लागि आवश्यक रकमको व्यवस्था गरिनेछ ।
५३. पशु स्वास्थ्य कार्यकर्ताहरूको क्षमता अभिवृद्धिका साथै पशु सेवा केन्द्रको स्तरोन्नति गरी उपचार सेवा तथा औषधिको व्यवस्थापनलाई सर्वसुलभ बनाइनेछ । निःशुल्क पशु कृत्रिम गर्भाधान कार्यक्रम, दुधको खुवा बनाउने विद्युतीय मेसिन वितरण कार्यक्रम, व्यावसायिक फर्म प्रोत्साहन कार्यक्रम, घाँस काट्ने च्याफ कटर वितरण, आकस्मिक तथा संक्रामक रोग नियन्त्रण कार्यक्रम, माछा तथा हाँस उत्पादन कार्यक्रम, मासु पसल स्तरोन्नति कार्यक्रम एवं युवा लक्षित पशुपालन अनुदान कार्यक्रम संचालन गरिनेछ ।
५४. सहकारी संस्थाहरू, वित्तीय संस्थाहरू र तालिम प्रशिक्षण दिने सरकारी तथा गैरसरकारी निकायहरू समेतको समन्वय र सहकार्यमा उद्यमी पहिचान गरी तालिम दिने र वित्तीय संस्थाहरूबाट सहूलियत दरमा पूँजी उपलब्ध गराउन प्रयास गर्ने र लागत सहभागितामा उद्यमीहरूलाई उपकरण, औजार उपलब्ध गराई एक घर एक रोजगार कार्यक्रम अवलम्बन गरिने छ ।
५५. वैदेशिक रोजगारबाट फर्केका जनशक्ति र नव उद्यमी युवाहरूलाई लागत साझेदारीमा औजार उपकरण सहयोग गरी स्वरोजगार सिर्जना गर्ने नीति लिइनेछ । नगरका विपन्न र बेरोजगार युवाहरूलाई लक्षित गरी लघु उद्यम कार्यक्रम मार्फत् उद्यमशीलताको विकास गर्ने कार्यलाई प्रोत्साहन गरिनेछ । हस्तकला सामग्रीहरूको उत्पादन, वितरण तथा प्रदर्शनी लगायत कार्यहरूलाई प्रोत्साहन गरिनेछ ।
५६. स्थानीय पर्यटनको प्रबर्द्धन मार्फत् नगरको आर्थिक समृद्धिमा टेवा पुर्याउन आगामी आर्थिक वर्षमा आधुनिक सुविधायुक्त भ्यू टावर, विज्ञान पार्कको निर्माण, जिपलाईन निर्माण गर्ने कार्यलाई अघि बढाइने छ ।
५७. आन्तरिक पर्यटनमा टेवा पुर्याउने तथा निजगढ नगर क्षेत्रको पर्यटन प्रचार प्रसारका लागि पूर्वाधार निर्माण सम्बन्धी कार्यका लागि निजी क्षेत्रलाई प्रोत्साहन गरिनेछ ।
५८. यस नगरपालिका क्षेत्र भित्र रहेको शक्तेश्वर मन्दिरलाई संरक्षण र सम्बर्द्धन गर्ने कार्यलाई निरन्तरता दिई सो स्थानलाई पर्यटकीय हवको रूपमा विकास गरिनेछ । साथै, अन्य धार्मिक स्थलहरूलाई समेत प्रबर्द्धन गरिनेछ ।

५९. नगर क्षेत्रमा रहेको पर्यटकीय स्थलको विकास र प्रचारप्रसार गरी आन्तरिक तथा बाह्य पर्यटन प्रबर्द्धनका लागि निजगढ नगरपालिका वडा नं. ४ स्थित हिरालाल पार्क, गणेशमान मोहोरी पार्कको विकास तथा सौन्दर्यीकरणको कार्यलाई निरन्तरता दिइनेछ ।
६०. गुणस्तरीय सहकारी सेवा प्रवाह गरी शेयर सदस्यहरूलाई रोजगारी र उद्यमी बनाउन रचनात्मक भूमिका खेल्ने सहकारीहरूलाई पुरस्कृत गर्दै लगिनेछ, नयाँ क्षेत्र (विषय) मा सहकारी खोल्न र सहकारी एकीकरण गर्ने कार्यलाई प्रोत्साहन गर्न सहकारी सम्बन्धी कानूनहरूलाई समय सापेक्ष परिमार्जन गर्दै लगिनेछ ।
६१. सहकारी संस्थाहरूसँगको सहकार्यमा रोजगारमूलक तालिम संचालन गरी रोजगार र आयवृद्धि गर्ने नीति लिइनेछ । व्यावसायिक उत्पादन र बिक्री गर्ने सहकारीहरूलाई यन्त्र तथा उपकरण खरीदमा अनुदान दिने नीति लिइनेछ । साथै, सहकारी संस्थाहरूको अनुगमन तथा नियमनलाई प्रभावकारी बनाउदै लगिनेछ ।
६२. दिगो विकासको लक्ष्यलाई आधार बनाई वर्तमान परिस्थितिले सिर्जना गरेको असहज परिस्थितिहरूको सामना गर्दै चुनौतीलाई अवसरमा रुपान्तरण गर्न वैदेशिक रोजगारबाट फर्किएका युवाहरूलाई लक्षित गरी बिशेष गरी आयमूलक र सृजनशील क्रियाकलापमा आबद्ध गरिनेछ ।
६३. नगरपालिका क्षेत्रभित्रको सम्भाव्य रोजगारीको स्थिति विश्लेषण गरी रोजगारीको तथ्याङ्क संकलन गर्ने, रोजगारी नक्शाङ्कन (Employment Mapping) गर्ने तथा रोजगारीका अवसरहरूको अभिलेखांकन गर्ने, बेरोजगार व्यक्तिहरूको ज्ञान, सीप तथा क्षमता र बजारको मागका आधारमा आवश्यक पर्ने सीप विकास तालिमको पहिचान गरी सम्बन्धित तालिम केन्द्रमा सिफारिस गर्ने, रोजगारयोग्य क्षमता विकासका लागि १० दिनसम्मको जीवन उपयोगी सीप विकास र ४० दिनसम्मको कार्यस्थलमा आधारित सीप विकास तालिम (On The Job Training) संचालन गरिनेछ ।
६४. रोजगारीको खोजीमा रहेका व्यक्ति, सार्वजनिक र निजी दुवै क्षेत्रका रोजगारदाता, रोजगार सेवा प्रदायक तथा सीप विकास तालिम प्रदायक संस्था तथा स्वरोजगार सहायताको विवरण समावेश हुने गरी बृहत प्रकृतिको रोजगार पोर्टलको (Online Software) विकास गरिनेछ ।
६५. सूचीकृत बेरोजगार व्यक्तिहरूलाई लाभग्राही परिचय पत्र वितरण गर्नुका साथै विभिन्न रोजगार आयोजनाहरूबाट माग भए बमोजिम सूचिकृत बेरोजगार व्यक्तिहरूलाई रोजगारीका लागि खटाउने कार्य सहित आगामी आर्थिक बर्ष १०० जना लाई १०० दिनको रोजगारीको ग्यारेन्टी गरिनेछ ।

६६. कृषि क्षेत्रको उद्यमहरूको प्रबर्द्धनको लागि कृषि तथा पशु सेवासंग सम्बन्धित उद्योगहरूको व्यवसाय दर्ता तथा नवीकरण शुल्कमा पौष मसान्तसम्म नविकरण गर्न आएमा ५० प्रतिशत छुटको नीतिलाई अघि बढाइनेछ ।

६७. कोभिड-१९ को कारण कार्यालयको नियमित सेवा प्रवाहमा बाधा पुगेको हुँदा आगामी बर्ष करको दररेटमा वृद्धि नगरी दायरा बढाउने नीति सहित चालु आर्थिक वर्षको बुझाउनु पर्ने सम्पत्ति कर, व्यावसाय कर तथा बहाल कर रकम आगामी बर्ष बुझाउन आउँदा लाग्ने जरिवाना पौष मसान्त सम्म कर बुझाउन आएमा जरिवाना मिनाहा सहित व्यावसायी प्रोत्साहन कार्यक्रम संचालन गर्ने नीति लिइनेछ ।

नगर सभाका अध्यक्ष महोदय,

नगर सभाका सदस्यज्यूहरू,

६८. सामुदायिक विद्यालयका छात्राहरूका लागि निःशुल्क स्यानिटरी प्याड वितरण कार्यलाई आगामी वर्षमा समेत निरन्तरता दिइनेछ । व्यक्तिगत स्वास्थ्य र सरसफाइका विविध पक्ष बारे किशोरीहरूलाई सुसूचित गर्न स्यानिटरी प्याडको प्रयोग र व्यवस्थापनका लागि आवश्यक तालिमको व्यवस्था गरिनेछ ।

६९. विद्यालय जाने उमेर समूहका सबै बालबालिकाहरूलाई विद्यालय भर्ना अभियान कार्यक्रममा सघाउ पुर्याउन सामुदायिक विद्यालयहरूलाई परिचालन गरिनेछ । विद्यार्थीहरूले गुणस्तरीय शिक्षा प्राप्त गर्ने सुनिश्चितताका लागि नगरको दूर्गम क्षेत्रका शिक्षकहरूलाई थप प्रोत्साहन सुविधा, बाल विकास शिक्षकलाई तोकिए बमोजिमको रकम स्थानीय सरकारले पारिश्रमिक उपलब्ध गराईनेछ।

७०. सामुदायिक विद्यालयका शिक्षकहरूका लागि नियमित तालिम प्रदान गर्नुका साथै शैक्षिक सामाग्रीको उत्पादन र वितरणमा जोड दिइनेछ । अनाथ र टुहुराको शैक्षिक अभिभावकत्व नगरपालिकाले लिनेछ ।

७१. सामुदायिक विद्यालयको शैक्षिकस्तर उन्नतिका लागि दण्ड र पुरस्कारको नीतिलाई कडाईका साथ लागू गरिनेछ ।

७२. अतिरिक्त क्रियाकलाप संचालन, गणित र विज्ञान शैक्षिक प्रदर्शनी, स्थानीय भाषाको पाठ्यक्रम निर्माण तथा शिक्षण एवं विकट क्षेत्रमा संचालित विद्यालयका छात्रछात्राहरूका लागि पोशाक र सामाग्री वितरण,

छात्राहरुका लागि सेल्फ डिफेन्स तालिम, चेपाङ्ग समुदायका बालबालिकाहरुलाई छात्रावास सहितको शैक्षिक सामग्री सहयोग कार्यक्रमहरु संचालन गरिनेछ ।

७३. नमुना विद्यालय भौतिक पूर्वाधार निर्माण र विद्यालयमा स्वच्छ खानेपानी सुविधाका लागि युरोगार्ड जडान कार्यक्रमलाई अघि बढाइनेछ ।
७४. कोभिड-१९ का कारण विद्यालय शिक्षामा परेको प्रभावलाई मध्यनजर गरी बालबालिकाको सिकाइलाई निरन्तरता दिन वैकल्पिक शिक्षण सिकाइको माध्यमबाट अध्ययन अध्यापनका लागि नेपाल सरकारबाट जारी कार्यविधि बमोजिमको कार्यक्रम संचालन गरिनेछ । कोभिड-१९ का कारण बालबालिकामा उत्पन्न भयलाई न्यूनीकरण गर्न मनोपरामर्श सम्बन्धी कार्यक्रममा जोड दिईनेछ र स्वअध्ययन पठन सामग्रीहरु उपलब्ध गराइनेछ ।
७५. कक्षा ५ र ८ को नगर स्तरीय परीक्षा संचालन तथा नतिजा प्रकाशन कार्यलाई व्यवस्थित बनाईने छ र शिक्षक तथा कर्मचारीहरुको मासिक रुपमा सिधै सम्बन्धित शिक्षक तथा कर्मचारीको खातामा तलब निकासको व्यवस्थाको लागि सफ्टवेयरको विकास गरी लागू गरिनेछ ।
७६. अति विपन्न तथा गरीब बालबालिकाहरुका लागि न्यून शुल्कमा गुणस्तरीय शिक्षा प्रदानका लागि विशेष कार्यक्रम ल्याइनेछ ।
७७. सुत्केरी पश्चातको पहिलो हप्तामा स्वास्थ्यकर्मी सहित सुत्केरी महिला तथा नवजात शिशुको स्वास्थ्य अवस्था परीक्षण गर्न पोषण कोशेली सहित भेटघाट गर्ने कार्यक्रम अघि बढाइनेछ ।
७८. सीमान्तीकृत, लोपोन्मुख समुदाय र आर्थिक रुपमा अति विपन्न परिवारको स्वास्थ्य बिमा गर्ने कार्य अघि बढाइनेछ ।
७९. गर्भवती महिलाहरुको स्वास्थ्य जाँच तथा आमा र बच्चाको स्वास्थ्य अवस्था पहिचान गर्न नगर क्षेत्रका सम्पूर्ण गर्भवती महिलाहरुलाई निःशुल्क भिडियो एक्सरे सेवा प्रदान गर्न आवश्यक व्यवस्था मिलाइने छ ।

८०. यस नगरपालिकाको समन्वय र सहयोगमा निजगढ प्राथमिक स्वास्थ्य केन्द्रमा किडनी डायलासिस सेवाका साथै दीर्घ रोगी बिरामीहरूलाई आर्थिक सहूलियत प्रदान गर्न सुपथ मूल्यको औषधि पसल यथाशीघ्र संचालनमा ल्याइनेछ । साथै, जेष्ठ नागरिकहरूलाई निशुल्क स्वास्थ्य परीक्षणका लागि आवश्यक व्यवस्था मिलाइनेछ ।
८१. दीर्घ तथा नसर्ने रोगबाट घरमै ओछ्यानमा थलिएर रहेका बिरामी व्यक्तिहरूलाई लक्षित गरी वडा वडामा रहेका स्वास्थ्य संस्थाहरूमा कार्यरत स्वास्थ्यकर्मीहरूको परिचालनबाट उपचार र सहयोग (Care and Support) को कार्यक्रम अघि बढाइनेछ ।
८२. महिलामा बढ्दो क्रममा रहेको स्तन तथा पाठेघर क्यान्सर जस्ता घातक रोगहरूको निःशुल्क परीक्षण गर्ने कार्यक्रमलाई निरन्तरता दिइनेछ ।
८३. यस नगरपालिकाका वडा नं. १, ५, ८, १० र १२ मा निर्माणाधीन स्वास्थ्य संस्थाको भवन निर्माण कार्य सम्पन्न गरी नगरका सबै स्वास्थ्य संस्थाका भवनहरूका लागि एकै प्रकारको कलर कोड तोकी रंगरोगन गरिनेछ । साथै प्राथमिक स्वास्थ्य केन्द्र निजगढमा स्वास्थ्य सेवालाई सहज र प्रभावकारी बनाउन प्रि फ्याब्रीकेटेड संरचना निर्माण गरी कोठा विस्तार गरिनेछ र उक्त केन्द्रमा एक जना रेडियोलोजिस्ट समेत राखी x-ray सेवालाई प्रभावकारी बनाईने छ ।
८४. स्वास्थ्य संस्थाहरूको सेवालाई प्रभावकारी बनाउन र आधारभूत स्वास्थ्य सेवाको पहुँच अभिवृद्धि गर्न ई-रिपोर्टिंग सिस्टमको विकास गरिनेछ । नगरपालिकामा हाल संचालनमा रहेका स्वास्थ्य संस्थामा ल्याव सेवा लगायत अन्य सेवाको विस्तारमा जोड दिइनेछ ।
८५. आकस्मिक तथा विपदका अवस्था र जोखिमपूर्ण स्वास्थ्य समस्यामा परेका व्यक्तिहरूलाई तत्काल स्वास्थ्य सेवाको पहुँचमा ल्याउनका आगामी आर्थिक वर्षमा १-१ थान एम्बुलेन्स तथा शववाहन खरीद गरी सो सञ्चालनमा ल्याइनेछ । साथै, प्राथमिक स्वास्थ्य केन्द्र, निजगढमा पोष्ट मार्टम गर्ने कार्य अगाडी बढाइने छ ।
८६. बालबालिका, जेष्ठ नागरिक तथा अपाङ्गता भएका व्यक्तिहरूका लागि आँखा जाँच कार्यक्रम र आँखाको नानी संकलन तथा रतन्धो रोग निवारणका लागि (Eye Clinic) कार्यक्रम संचालन गरिनेछ ।

८७. आधारभूत तथा आकस्मिक सेवाको सुनिश्चितताको लागि नगरका सम्पूर्ण स्वास्थ्य संस्थाहरूमा नेपाल सरकारद्वारा निःशुल्क वितरण गर्ने भनी तोकेको औषधिहरू सहज र सरल रूपमा उपलब्ध गराइनेछ। साथै नगरपालिकाको निःशुल्क थप वितरण भईरहेको १०५ किसिमको औषधि वितरणको कार्यलाई निरन्तरता दिइनेछ।
८८. कोभिड-१९, सर्ने तथा नसर्ने रोगहरू लगायत अन्य विभिन्न महामारीजन्य रोगहरूको रोकथाम, नियन्त्रण तथा निगरानीको लागि स्वास्थ्यकर्मीहरूको पर्याप्त परिचालन गरिनेछ। साथै, कोभिड-१९ को रोकथाम, नियन्त्रण र उपचारमा अग्रस्थानमा रही सेवारत स्वास्थ्यकर्मी तथा अन्य कर्मचारीहरूको मनोबल उच्च राख्न खाना खाजा तथा प्रोत्साहन सुबिधाको हालको व्यवस्थालाई कायम राखी निरन्तरता दिइनेछ।
८९. यस नगरपालिका भित्र स्थायी बसोबास भएका नगरवासीहरूमा कोभिड-१९ को संक्रमण भई मृत्यु भएमा निजको परिवारलाई राहत स्वरूप प्रति व्यक्ति रु.३१ हजार राहत स्वरूप रकम उपलब्ध गराइनेछ।
९०. राष्ट्रिय महिला स्वास्थ्य स्वयंसेविका कार्यक्रम अन्तर्गत यस नगरपालिकामा सेवारत महिला स्वास्थ्य स्वयंसेविकाहरूका लागि प्रोत्साहन स्वरूप पोशाक सुबिधा, संचार सुबिधा, यातायात खर्च लगायत आधारभूत तथा आकस्मिक सेवा अन्तर्गत आँखा, नाक, कान, घाँटी तथा मुख सम्बन्धी प्राथमिक उपचारबारे अभिमुखीकरण तालिम र अन्य क्षमता विकास सम्बन्धी कार्यक्रमलाई निरन्तरता दिइनेछ।
९१. खानेपानी सरसफाइ स्वच्छता सम्बन्धी जनचेतना तथा फोहोर व्यवस्थापन, वर्गीकरण र न्यूनीकरण सम्बन्धी समुदाय स्तरमा सचेतना कार्यक्रम संचालन गरिनेछ।
९२. नगर क्षेत्र भित्र रहेका धार्मिक, ऐतिहासिक तथा पुरातात्विक महत्वका सम्पदा तथा धरोहरहरूको संरक्षणमा विशेष ध्यान दिइनेछ। विभिन्न सांस्कृतिक समूहका बाजा, भेषभुषा र संस्कृतिको संरक्षण र प्रवर्द्धनमा जोड दिइनेछ। होम स्टेको विकास र प्रवर्द्धनका लागि कार्यक्रम संचालन गरिनेछ।
९३. बौद्ध तथा जनजाति समूहहरूको उत्थानको लागि नगरका उपयुक्त स्थानमा संग्रहालय स्थापनाका लागि थप पहल गरिनेछ।

९४. युवाहरुलाई खेलक्षेत्र तर्फ आकर्षित गर्दै विकृति विसंगतिमुक्त समाज निर्माण गर्न, खेलकूद क्षेत्रको समुचित विकास गर्न खेल मैदान तथा उद्यानहरुको पूर्वाधार विकासमा जोड दिइनेछ । लागू पदार्थ विरुद्धको अभियान लगायत युवाहरुको सकारात्मक परिचालनका लागि युवा क्लवहरुको गठन, क्षमता विकासमा विशेष जोड दिइनेछ ।
९५. राष्ट्रपति रनिङ्ग शिल्ड प्रतियोगिता, मेयर कप फुटबल प्रतियोगिता, शहिद स्मृति राष्ट्रिय फुटबल प्रतियोगिता, क्रिकेट प्रतियोगिता, तेक्वान्दो, मार्शल आर्टस् लगायतका खेलकुद प्रतियोगिता आयोजनामा सहकार्य तथा खेलाडी सम्मान एवं पुरस्कार वितरण कार्यक्रमलाई निरन्तरता दिइनेछ ।
९६. निजगढ नगरपालिकामा संघ/प्रदेश सरकार समेतको सहयोग/सहकार्यमा आगामी आर्थिक वर्षभित्र प्याराफिटसहितको अत्याधुनिक रंगशाला तथा खेलकूद प्रशिक्षण केन्द्रको निर्माण कार्य अघि बढाइनेछ ।
९७. अल्पसंख्यक सीमान्तीकृत समुदायको संरक्षण सशक्तीकरण र विकासका लागि विशेष कार्यक्रमहरु संचालन गरिनेछ । लैंगिक समानता तथा सामाजिक समावेशीकरणमा टेवा पुग्ने किसिमका कार्यक्रमहरु संचालन गर्दा लक्षित वर्गलाई विशेष प्राथमिकता दिइनेछ ।
९८. महिला सशक्तीकरण, समावेशीकरण र मूलप्रवाहीकरणका लागि नगरपालिकाभित्र रहेका विभिन्न संघ संस्थाहरुको सामाजिक परिचालनलाई थप प्रभावकारी बनाउँदै महिलाहरुको सामाजिक र आर्थिक सशक्तीकरण एवं लैंगिक समानता अभिवृद्धि गर्नको लागि वडा र नगरस्तरमा जागरण समूहहरु गठन गरिनेछ ।
९९. बालमैत्री स्थानीय शासन अवधारणा अवलम्बन कार्यान्वयन तथा घोषणा गर्न बालबालिकाको हकहित संरक्षण सम्बन्धी स्थानीय नीति, कानून, मापदण्ड, योजना, कार्यान्वयन र नियमन गर्ने नीति अवलम्बन गरिनेछ । नगर कार्यापालिका कार्यालयमा बालमैत्री पूर्वाधारहरुको निर्माण गर्न आवश्यक बजेटको व्यवस्था गरिनेछ।
१००. नगरपालिकाभित्र निर्माण हुने सार्वजनिक भौतिक संरचनालाई महिलामैत्री, बालमैत्री, अपांगमैत्री एवं ज्येष्ठ नागरिकमैत्री बनाइनेछ ।

१०१. ज्येष्ठ नागरिकहरूमा भएको ज्ञान, सीप, अनुभव आदानप्रदानका लागि कार्यक्रम सञ्चालन गरिनेछ । बालगृह, वृद्धाश्रम लगायत अन्यत्र संस्थामा रहेका परिवारमा पुनर्स्थापना गर्न सकिने व्यक्तिहरूलाई क्रमशः पुनर्स्थापना गर्दै यस्ता संस्थाहरूको संख्या घटाउँदै जाने नीति अवलम्बन गरिनेछ ।
१०२. नगरक्षेत्र भित्रका अभिभावकविहीन बालबालिकाहरूको अवस्थालाई मध्यनजर गर्दै उनीहरूको लागि वैकल्पिक व्यवस्था मिलाउन पहल गरिनेछ ।
१०३. कार्यक्रम सञ्चालन गर्दा एकल महिला, यौनिक तथा लैंगिक अल्पसंख्यकहरूलाई विशेष प्राथमिकता दिइनेछ । अपांगता भएका व्यक्तिहरूको लागि सहायक सामग्री वितरण तथा अध्यावधिक सीप विकासका कार्यक्रमहरू सञ्चालन गरिनेछ । ज्येष्ठ नागरिक, अपाङ्गता भएका व्यक्ति एवं बालबालिकाहरूसँग सम्बन्धित कार्यक्रमहरूलाई थप प्रभावकारी बनाउन वडा र नगरस्तरमा संजाल, समन्वय समिति एवं समूहहरू गठन गरी परिचालन गरिनेछ ।
१०४. विपद् तथा जोखिममा परेका महिला, बालबालिका, अपांगता भएका व्यक्ति र ज्येष्ठ नागरिकहरूको संरक्षणका लागि नगरस्तरीय संरक्षण क्षेत्र अविलम्ब गठन गरी सोको प्रभावकारी परिचालन गरिनेछ ।
१०५. वैदेशिक रोजगारमा आबद्ध कामदार तथा तिनका परिवारलाई उचित संरक्षण गरी वैदेशिक रोजगार सँग सम्बन्धित निकायहरूको क्षमता अभिवृद्धि मार्फत् वैदेशिक रोजगारको प्रतिफल वृद्धि गरिनेछ ।
१०६. नगरपालिका भित्र छुवाछुत तथा कुनै पनि किसिमको विभेदलाई पूर्णरूपले निषेध गरिनेछ । यस सम्बन्धी अभियान समेत सञ्चालन गरिनेछ ।
१०७. न्यायिक समितिबाट सम्पादन हुने कार्यको प्रभावकारिता अभिवृद्धिका लागि मेलमिलापकर्ताहरूको क्षमता अभिवृद्धि, समुदायमा आधारित संस्थाहरूलाई अनुशिक्षण, प्रचारप्रसार र संस्थागत सुदृढिकरणमा जोड दिइनेछ ।
१०८. सरोकारवालाहरूको समेत सहभागितामा बजार ब्यवस्थापन र अनुगमनलाई थप प्रभावकारी र नियमित बनाइनेछ । खाद्य वस्तुको गुणस्तर परिक्षण गर्न खाद्य प्रयोगशालाको स्थापनामा जोड दिइनेछ ।

१०९. स्थानीय विकासमा संचार क्षेत्रको महत्वपूर्ण भूमिकालाई मूल्यांकन गर्दै यस नगरपालिका क्षेत्रभित्र क्रियाशील संचारकर्मी/पत्रकारहरूको उपचार कोष, क्षमता अभिवृद्धि, दुर्घटना बीमा लगायतका विभिन्न कार्यक्रमहरू नेपाल पत्रकार महासंघ जिल्ला शाखासँग समन्वय गरी संचालन गरिनेछ । साथै, निजगढ नगरपालिका क्षेत्र भित्रको उपयुक्त स्थानमा पत्रकार स्मृति पार्क निर्माण कार्य अघि बढाइनेछ ।

नगर सभाका आदरणीय अध्यक्ष महोदय,

११०. एकीकृत ढंगबाट सन्तुलित र दिगो विकासका लागि आवधिक योजना तर्जुमा गरी योजनावद्ध रूपमा नगरको विकास गर्न आगामी आर्थिक वर्षमा नगरको वस्तुस्थिति विश्लेषण सहितको आवधिक योजना तर्जुमा गर्नुका साथै नगर यातायात गुरुयोजना, भूउपयोग योजना लगायतका आवधिक क्षेत्रगत योजनाहरू तर्जुमा गर्ने कार्यलाई निरन्तरता दिइनेछ ।

१११. नगरका विभिन्न वर्ग, समुदाय र जातजातिहरूको उत्थान, विकास र सेवा सुविधाहरूमा पहुँच अभिवृद्धि गर्नुका साथै प्रत्येक वडाहरूमा वडा कार्यालय भवन निर्माण गर्दा वडा कार्यालयको सेवा प्रवाह सहित बहुउद्देश्यीय रूपमा प्रयोग हुने भवन निर्माण गर्दै जाने नीति लिइनेछ । आगामी आर्थिक वर्षभित्र आफ्नै वडा भवन नभएका वडाहरूमा प्रिफ्यान्ट्रिकेटेड संरचनामा वडा कार्यालय भवन निर्माण कार्य सम्पन्न गरिनेछ ।

११२. निजगढ खानेपानी व्यवस्थापन बोर्डसँग सहलगानी कार्यक्रम अन्तर्गत नगरपालिकाभित्र खानेपानी वितरण प्रणालीलाई सुदृढ गरी नगरवासीहरूलाई स्वच्छ खानेपानी उपलब्ध गराउने नीति लिइनेछ । साथै, निजगढ नगरपालिका क्षेत्र भित्र बसोबास गर्ने नागरिकहरूलाई १० हजार लिटर सम्मको खानेपानी प्रयोग गरेवापतको न्यूनतम शुल्कमा आगामी आ.व. श्रावण १ गते देखि लागू हुने गरी छुट दिइनेछ ।

११३. नगर क्षेत्रको यातायात व्यवस्थापनलाई सुरक्षित, भरपर्दो एवम् प्रभावकारी बनाउन व्यवस्थित बस टर्मिनल भवन निर्माण कार्यको थालनी गरिनेछ ।

११४. नगरपालिकाबाट सञ्चालन गरिने विकास निर्माण सम्बन्धी योजनाहरूमा प्रयोग हुने निर्माण सामग्रीहरूको गुणस्तर सुनिश्चित गर्न आधुनिक प्रविधिमैत्री टेष्ट ल्याब स्थापना गरी सञ्चालनमा ल्याइनेछ ।
११५. नगरपालिका भित्रका सरकारी सार्वजनिक तथा पर्ती जग्गाको अतिक्रमण रोकी संरक्षण गर्ने कार्यलाई प्राथमिकताका साथ कार्यान्वयन गरिनेछ । यस्ता सार्वजनिक जग्गाहरूलाई बालमैत्री उद्यान, योगा पार्क तथा जेष्ठ नागरीक मैत्री पार्कहरू र खुल्ला क्षेत्रहरूको रूपमा विकास गरिनेछ ।
११६. नगरपालिकाभित्र सार्वजनिक यातायातलाई सुरक्षित र भरपर्दो बनाउन सडक सुरक्षासंग सम्बन्धित ५ रणनीतिक स्तम्भहरू (सडक सुरक्षा व्यवस्थापन, सुरक्षित सडक तथा गतिशीलता, सुरक्षित सवारी वाहन, सुरक्षित सडक प्रयोगकर्ता र दुर्घटना पश्चातको प्रतिक्रिया र कारबाही) मा आधारित मापदण्ड तयार गरी जिल्ला ट्राफिक प्रहरी कार्यालयसंग समन्वय तथा सहकार्य गरिनेछ ।
११७. निजगढ नगरपालिकाका जोखिमपूर्ण स्थानमा रहेका मानव वस्तीहरूलाई संघीय र प्रदेश सरकारको समन्वय र सहयोगमा नगरको उपयुक्त स्थानमा वस्ती स्थानान्तरण गर्न आवश्यक पहल गरिनेछ ।
११८. साविकमा नगर विकास समितिबाट थालनी गरिएका जग्गा विकास सम्बन्धी परियोजनाहरूको अधुरा पूर्वाधार निर्माणका कामहरूलाई क्रमशः कार्यान्वयन गरिनेछ।
११९. साविकमा विभिन्न वडाहरूमा शुरु गरिएका भूमिगत सिंचाई सम्बन्धी आयोजनाहरूको बाँकी पूर्वाधार निर्माण कार्यलाई प्राथमिकता दिई निरन्तरता दिइनेछ तथा अन्य आवश्यक स्थानहरूमा भूमिगत सिंचाइको व्यवस्था गर्दै लगिनेछ ।
१२०. संघीय सरकार, प्रदेश सरकार र अन्य विभिन्न संघसंस्थाहरूसंग लागत साझेदारीमा संचालन हुने पूर्वाधार विकास कार्यक्रमका लागि आगामी वर्ष पनि समपुरक कोषको व्यवस्था गरिनेछ ।
१२१. संघीय तथा प्रदेश सरकारबाट वित्तीय हस्तान्तरण एवं अन्तर सरकारी अख्तियारी मार्फत प्राप्त हुने अनुदानबाट संचालन हुने भौतिक पूर्वाधार आयोजनाहरूलाई तोकिएको समयमा गुणस्तरीय रूपमा सम्पन्न गर्ने नीति लिइनेछ ।

१२२. पानीको मुहान सुक्दै जाने तथा पानीको सतह घट्दै जाने समस्याले पर्यावरणीय क्षेत्रमा पार्नसक्ने दिगो संकटलाई मध्यनजर गरी पानीको सतह रिचार्ज गर्न अन्य सरोकारवाला निकायहरूसँग समेत समन्वय गरी विभिन्न स्थानमा Water Recharge Pond हरू निर्माणमा जोड दिइनेछ । साथै, यस नगरपालिकाको वडा नं. ४ मा रहेको खिला स्थित वकैया नदीको उकास क्षेत्रमा पोखरी निर्माण कार्य समेत गरिनेछ ।
१२३. नगर क्षेत्रभित्रका खहरे तथा नदी कटान नियन्त्रणका लागि राष्ट्रपति चुरे संरक्षण कार्यक्रम लगायत अन्य निकायसँग समेत समन्वय गरी आवश्यक संरक्षण सम्बन्धी कार्यलाई उच्च प्राथमिकता दिइनेछ ।

नगर सभाका आदरणीय अध्यक्ष महोदय,

१२४. स्वच्छ वातावरण, स्वस्थ जीवनलाई साकार पार्न वायु प्रदुषण नियन्त्रण, फोहोरमैला व्यवस्थापन, फोहोर पानी व्यवस्थापन, खुल्ला स्थान र हरियाली व्यवस्थापन र ऊर्जा तथा जलवायु परिवर्तन सम्बन्धी एकिकृत कार्यक्रम संचालन गर्ने नीति लिइनेछ ।
१२५. सफा, हरियाली, फूलैफूलको सहर भन्ने नारालाई सार्थक बनाउन शहरी क्षेत्रमा हरियाली प्रबर्द्धन कार्यलाई थप प्रभावकारी बनाइनेछ । सडक स्तरोन्नति (पिच, कंक्रीट ढलान) को योजनामा सडकका दायाबायां किनारामा वृक्षारोपण गर्ने कार्यलाई योजनाको लागत अनुमानमा नै समावेश गरी सम्बन्धित उपभोक्ताहरूलाई सोको संरक्षणमा जिम्मेवार बनाइनेछ । नगरका मुख्य बजार क्षेत्रहरूमा गमला सहितको फुलको विरुवा रोप्ने अभियान, क्यारी निर्माण गर्ने अभियानलाई निरन्तरता सहित एक घर दुई फलफुलको विरुवा अभियानलाई वडा तहमा संचालन गर्न आवश्यक विरुवा उपलब्ध गराइनेछ । साथै, भवन निर्माण सम्पन्न प्रमाणपत्र जारी गर्दा कम्तीमा २ वटा बहुवर्षीय विरुवा हुर्काएको हुनुपर्ने व्यवस्था अनिवार्य गरिनेछ ।
१२६. दिगो विकास लक्ष्यको जलवायु परिवर्तन तथा यसका प्रभावहरू विरुद्ध लड्न विभिन्न जनचेतना कार्यक्रम गरिनेछ । त्यस्तै, विपद व्यवस्थापनका लागि सामुदायिक खोज तथा उद्धार (CSAR) तथा प्राथमिक उपचार प्रारम्भिक द्रुत लेखाजोखा (IRA), IRA Training Mobile App तथा कृत्रिम घटना अभ्यासमा क्षमता अभिवृद्धि, Warehouse गठन, प्रमुख प्रकोपहरूको निरन्तर अनुगमन प्रणाली (Real Time Observation System) स्थापना गरिनेछ ।

१२७. आकाशे पानी संकलन, शुद्धिकरण तथा भण्डारण (Rain Water Harvesting System) लाई प्रबर्द्धन गरिनेछ । नयाँ बन्ने घरहरूमा पानी संरक्षणका लागि कुनै एक प्रविधि अनिवार्य अवलम्बन गर्ने व्यवस्था गरिनेछ ।
१२८. विभिन्न नदी, खहरे, भूमिगत जल तथा अन्य प्राकृतिक स्रोतको अध्ययन तथा व्यवस्थापन गरिनेछ ।
१२९. नगर भित्रको अन्तिम फोहर विसर्जन केन्द्रको उचित व्यवस्थापन गरिनेछ । अन्तिम फोहर विसर्जन केन्द्रलाई पार्कको रूपमा विकसित गरिनेछ । यस नगरपालिकाको उपयुक्त स्थानमा ल्याण्डफिल साइट निर्माण गरिनेछ ।
१३०. जैविक फोहर व्यवस्थापन गरी वैकल्पिक ऊर्जा प्रबर्द्धन कार्यक्रम मार्फत निजी क्षेत्रको सहकार्यमा नगर क्षेत्रको कुहिने फोहर सत प्रतिशत प्रयोगमा ल्याई ग्याँस उत्पादन कार्यका लागि जैविक फोहरबाट ग्याँस (Waste to Energy) उत्पादन गर्ने कार्य अधि बढाइनेछ ।

नगरसभाका आदरणीय अध्यक्ष महोदय,

नगर सभा सदस्यज्यूहरू,

१३१. निजगढ नगरपालिकाको सम्पूर्ण वस्तुस्थिति झल्किने डिजिटल नगर पार्श्वचित्र (City Profile) निर्माण गर्ने कार्य पूरा गरी यस नगरपालिकाबाट प्रदान गरिने सेवा, कार्यान्वयन गर्नुपर्ने विकास योजनाहरू तथा प्राथमिकता दिनुपर्ने क्षेत्रलाई बोधगम्य, दिगो विकासमैत्री र वस्तुगत बनाइनेछ ।
१३२. सामाजिक सुरक्षा र व्यक्तिगत घटना सम्बन्धी कार्यको प्रभावकारिता अभिवृद्धि तथा अभिलेख व्यवस्थापनलाई थप व्यवस्थित गर्न संघीय सरकारको सशर्त कार्यक्रम अन्तर्गत आगामी आ.ब. मा हालसम्मको व्यक्तिगत घटना दर्ताका किताव डिजिटाइजेशन कार्य सम्पन्न गरी सकिनेछ । साथै, सेवा प्रदायक संस्था मार्फत घटना दर्ता तथा सामाजिक सुरक्षा दर्ता शिविर र पूर्ण घटनादर्ता सुनिश्चित गर्न Post Registration Camp सञ्चालन गरिनेछ ।
१३३. नगरको एउटा वडालाई नमूना Digital Ward को रूपमा विकास गरी घर मै बसी सेवा लिन सकिने गरी सेवा प्रवाहलाई सहज, सरल र क्रमशः विद्युतीय बनाउदै लगिने नीति लिईनेछ।

१३४. यस नगरपालिकाबाट प्रदान गरिने सेवालार्ई जनमुखी, पारदर्शी र उत्तरदायी बनाई नागरिकको सरकारी सेवाप्रति अपनत्व जगाउन नमूनाको रूपमा आगामी आर्थिक वर्षदेखि एकीकृत घुम्ती सेवा सञ्चालनमा ल्याइनेछ ।
१३५. नगरवासीहरूको नागरिक अधिकारलाई मध्यनजर गरी वेवसाईट तथा मोवाईल एप्सको माध्यमबाट सेवा तथा सूचना लिन सक्ने व्यवस्था मिलाइनेछ ।
१३६. राष्ट्रिय तथा अन्तर्राष्ट्रिय, स्थानीय तह तथा संघसंस्थाहरूसंग मैत्री सम्बन्ध विस्तार गर्ने कार्यलाई निरन्तरता दिई सम्बन्ध स्थापित भैसकेका संघसंस्थाहरूसंगको सहकार्यलाई थप मजबुत बनाइनेछ ।
१३७. निजगढ नगरपालिकाको संगठन संरचनालाई कार्यबोझ र आवश्यकता बमोजिम पुनरावलोकन गरी सबै तहका कर्मचारीहरूको कार्य विवरण बनाई लागू गरिनेछ । कर्मचारीको कामको मुल्यांकन गरी पुरस्कार र दण्डको नीतिलाई कडाइका साथ कार्यान्वयन गरिनेछ । कर्मचारीको क्षमता विकास, अनुशासन, वृत्ति विकास, सामयिक बढुवामा जोड दिई कर्मचारी प्रशासनलाई जवाफदेही, प्रतिस्पर्धी, सक्षम र उत्प्रेरित बनाइनेछ ।
१३८. निजगढ नगरपालिका, नगर कार्यपालिकाको कार्यालय र मातहतका वडा कार्यालयहरूमा कार्यरत कर्मचारीहरूमा कामप्रति तत्पर हुने, सेवाभाव सहित समयमा काम सम्पन्न गरी उत्कृष्ट नतिजा दिने र जिम्मेवारी वहन गर्ने संस्कृतिको विकास गरी काम प्रति थप उत्प्रेरित गर्न खराब कार्य सम्पादन भएका कर्मचारी बाहेक मासिक रूपमा निजहरूलाई शुरु तलब स्केलको २५ प्रतिशतले हुन आउने १३ महिना बराबरको रकम थप सुविधा वापत उपलब्ध गराइनेछ ।
१३९. नगरपालिकाका सबै वडाहरूमा डिजिटल वडा नागरिक वडा पत्रको व्यवस्था गरिनेछ ।
१४०. पूर्व पश्चिम राजमार्ग अन्तर्गत बकैया देखि भमरा सडक खण्डमा CCTV सहितको Smart Display Board जडान गरिनेछ ।
१४१. आगामी आर्थिक वर्षमा निजगढ नगरपालिकामा जि.आई.एस (GIS) मा आधारित मेट्रिक ठेगाना प्रणाली लागू गरी कार्यान्वयन गरिनेछ ।

१४२. निजगढ नगरपालिकाको वडाहरुमा निर्माण भईरहेका बहुप्रतिष्ठित सडक निर्माणको योजनालाई निरन्तरता दिईनेछ ।
१४३. निजगढ नगरपालिका सामूदायिक विद्यालयका SEE मा उत्कृष्ट नतिजा ल्याउने विद्यार्थीलाई सम्मान तथा पुरस्कृत गरिनेछ ।
१४४. निजगढ नगरपालिका क्षेत्रभित्रका सामूदायिक वनहरु मध्ये एक उत्कृष्ट सामूदायिक वनलाई पुरस्कृत गरिनेछ ।
१४५. निजगढ नगरपालिका वडा नं. १० पल्युङ स्याङतेलिङ गुम्बामा बौद्ध धर्म सम्बन्धी अध्ययन गर्ने विद्यालयको संचालन गरिनेछ। साथै संस्कृत भाषाको विकासको लागि नगरपालिका क्षेत्र भित्रको उपयुक्त स्थानमा एक गुरुकुल पाठशाला स्थापना गरिनेछ।
१४६. निजगढ नगरपालिका, नगर कार्यपालिकाको कार्यालयमा कार्यरत उत्कृष्ट कार्य सम्पादन भएका कर्मचारीहरुलाई पुरस्कृत गरिनेछ ।
१४७. उपप्रमुख महिला प्रजनन कार्यक्रम अन्तर्गत महिला सम्बन्धी स्वास्थ्य सेवालाई आगामी बर्ष पनि थप बिस्तार गरी निरन्तरता दिइनेछ ।

नगर सभाका आदरणीय अध्यक्ष महोदय,

१४८. आगामी आर्थिक वर्षभित्र कानून बमोजिम स्थापना भएका विभिन्न कोषहरुको सञ्चालन कार्यविधि तर्जुमा गरी कार्यान्वयनमा ल्याइनेछ ।
१४९. गत विगत वर्षहरुदेखि जिम्मेवारी सदैँ आएका पेशकी बेरुजु लगायत अन्य बेरुजुहरुको अद्यावधिक जानकारी तथा अभिलेखीकरण गरी पेशकी तथा बेरुजै फल्र्चौँट कार्यालाई तीव्रता दिइनेछ ।

१५०. निजगढ नगरपालिकाका विभिन्न वडाहरूमा एक स्थानबाट अर्को स्थानसम्म पुग्ने गरी हालसम्म सडक सञ्जाल नजोडिएका (Connectivity नभएका) ठाउँहरूमा यस नगरपालिकाको आफ्नै श्रोतबाट पूल पुलेसा, कल्भर्ट, कज्वे लगायतका पूर्वाधार निर्माण गरी वर्षायाममा समेत आवगमनलाई सहज बनाइनेछ । साथै, यस नगरपालिकाको वडा नं १ को तीनकुने चोक देखि हाटबजार सम्म जाने सडक निर्माण कार्यलाई प्राथमिकता दिइनेछ ।
१५१. निजगढ नगरपालिका क्षेत्र भित्र स्थायी बसोबास भई विभिन्न कारणले हालसम्म नागरिकता प्रमाणपत्र नलिएका ७० बर्ष भन्दा माथिका जेष्ठ नागरिकहरूलाई आवश्यक बजेटको व्यवस्था गरी यस नगरपालिकाकै श्रोतबाट व्यहोर्ने गरी सम्बन्धित वडा कार्यालयको सिफारिसमा सामाजिक सुरक्षा भत्ता उपलब्ध गराउने कार्यलाई निरन्तरता दिइनेछ ।
१५२. निजगढ नगरपालिका क्षेत्र भित्रका प्रमुख पर्यटकीय स्थलहरूलाई समेटी पर्यटकीय सर्किट निर्माणका लागि डिपिआर तयार गरी निर्माण कार्य अघि बढाइनेछ ।
१५३. अब म यस गरिमामय नगर सभा समक्ष माथि उल्लेखित नीति तथा कार्यक्रम कार्यान्वयन गर्न आगामी आर्थिक वर्ष २०७८/७९ को बार्षिक योजना तथा बजेट तर्जुमाका आधारहरू र बार्षिक योजना तथा बजेटका प्राथमिकताहरू प्रस्तुत गर्ने अनुमति चाहन्छु ।
१५४. निजगढ नगरपालिका क्षेत्र भई बग्ने वकैया, भमरा, लाल, बगर, धन्सार, भक्तलाल, शक्ति खोला लगायतका नदीनाला तथा खोलाहरूमा नदी नियन्त्रण तथा तटबन्धन निर्माण, बाँध सुदृढीकरण कार्यलाई निरन्तरता दिई यस नगरपालिकामा वर्षायाममा बाढीको जोखिम भएको क्षेत्र तथा स्थानहरू तथा बस्तीहरूलाई कटान तथा बाढीबाट जनधनमा हुने क्षतिबाट संरक्षण गर्ने कार्यलाई उच्च प्राथमिकतामा राखी निरन्तरता दिइनेछ ।
१५५. निजगढ नगरपालिका, नगर कार्यपालिकाको कार्यालय भवन परीसरमा पार्किङ लगायत थप संरचना निर्माणका लागि जग्गा अपुग भएकोले सोको लागि आवश्यक पर्ने जग्गा कानून बमोजिम खरीद कार्य अघि बढाइनेछ ।
१५६. नगर कार्यपालिकाको कार्यालय, निजगढमा कार्यरत महिला कर्मचारीहरू तथा यस कार्यालयमा आउने महिला सेवाग्राहीहरूको प्रयोगको लागि स्तनपान कक्ष (Breast Feeding Ward) निर्माण गरी संचालनमा ल्याइनेछ ।
१५७. नगर कार्यपालिकाको कार्यालय, निजगढको विभिन्न शाखाका साथै अन्य व्यवस्थापकीय कार्यहरूका लागि पर्याप्त कोठाहरूको अभाव रहेकोले सो कार्यालयको भवन माथि आगामी आ.ब. भित्र प्रिफ्याब्रिकेटेड संरचना निर्माण गरी कार्यालयको सेवालाई थप प्रभावकारी बनाइनेछ ।

१५८. नगर कार्यपालिकाको कार्यालय, निजगढ तथा मातहतका वडा कार्यालयहरूमा सेवा लिन आउने जेष्ठ नागरिकहरूलाई कार्यालयबाट प्रदान गरिने सेवामा विशेष प्राथमिकता दिइनेछ । साथै, सेवाग्राही सम्मान कार्यक्रम अघि बढाइनेछ ।
१५९. निजगढ नगरपालिका क्षेत्र भित्र व्यापार व्यावसय गरी यस नगरपालिकामा सबैभन्दा बढी कर रकम दाखिला गर्ने ५ जना करदातालाई सम्मान गरिनेछ ।
१६०. बार्षिक योजना तथा बजेट तर्जुमाका आधारहरू निम्नानुसार रहेका छन् :-
- (क) नेपालको संविधान
 - (ख) स्थानीय सरकार संचालन ऐन, २०७४
 - (ग) राष्ट्रिय प्राकृतिक स्रोत तथा वित्त ऐन, २०७४
 - (घ) अन्तर सरकारी वित्त व्यवस्थापन ऐन, २०७४
 - (ङ) संघीय र प्रदेश सरकारले जारी गरेका नीति, कानून तथा मापदण्डहरू
 - (च) संघीय र प्रदेश सरकारले तर्जुमा गरेका बजेट तथा कार्यक्रमहरू
 - (छ) स्थानीय तहमा बजेट तर्जुमा, कार्यान्वयन, आर्थिक व्यवस्थापन तथा सम्पति हस्तान्तरण सम्बन्धी निर्देशिका
 - (ज) संघीय प्रादेशिक र स्थानीय तहको आबधिक विकास योजनाहरू र श्रोत साधन
 - (झ) नेपाल सरकारले प्रतिबद्धता जनाएका दिगो विकासका लक्ष्यहरू
 - (ञ) संघ र प्रदेश सरकारले अबलम्बन गरेका आर्थिक तथा सामाजिक नीतिहरू ।
१६१. योजना, कार्यक्रम तथा बजेट तयार गर्दा निम्न बिषयहरूलाई मुख्य प्राथमिकतामा राखिएको छ ।
- (क) आर्थिक विकास तथा गरिबी निवारणमा प्रत्यक्ष योगदान पुर्याउने,
 - (ख) उत्पादनमूलक तथा छिटो प्रतिफल प्राप्त गर्न सकिने,
 - (ग) जनताको जीवनस्तर, आम्दानी र रोजगारी बढ्ने,
 - (घ) स्थानीय सहभागिता जुट्ने, स्वयंसेवा परिचालन गर्न सकिने तथा लागत कम लाग्ने,
 - (ङ) स्थानीय स्रोत, साधन र सीपको अधिकतम प्रयोग हुने,
 - (च) महिला, बालबालिका तथा पिछडिएका क्षेत्र र समुदायलाई प्रत्यक्ष लाभ पुग्ने,
 - (छ) लैंगिक समानता र सामाजिक समावेशीकरण अभिवृद्धि हुने,
 - (ज) दीगो विकास, बातावरणीय संरक्षण तथा सम्बर्द्धन गर्न सघाउ पुर्याउने,
 - (झ) भाषिक तथा सांस्कृतिक पक्षको जगेर्ना र सामाजिक सदभाव तथा एकता अभिवृद्धिमा सघाउ पुर्याउने,

- (ज) कोरोना रोकथाम, नियन्त्रण र उपचारमा योगदान पुर्याउने
(ट) स्थानीय तहले आवश्यक देखेका अन्य बिषयहरु

नगरसभाका आदरणीय अध्यक्ष महोदय,

आगामी आर्थिक वर्षको लागि क्षेत्रगत बजेट विनियोजन निम्नानुसार प्रस्तुत गरिएको छ ।

पूर्वाधार विकास तर्फ:

१६२. पूर्वाधार विकास तर्फ यातायात पूर्वाधार, भवन, आवास तथा शहरी विकास, उर्जा, वैकल्पिक उर्जा प्रवर्द्धन, संस्थागत क्षमता विकास, विज्ञान तथा प्रविधिको विकासको लागि रु ३७ करोड ४४ लाख ७२ हजारको विनियोजन भएको छ।

आर्थिक विकास तर्फ:

१६३. आर्थिक विकास कृषि, उद्योग, पर्यटन, सहकारी क्षेत्र, वित्तीय क्षेत्र, जलश्रोत तथा सिंचाई, पशुपंछी विकास, वाणिज्य तथा व्यवसायिक क्षेत्रको विकास, स्तरोन्नति, प्रवर्द्धन तथा नियमन गर्नको लागि रु १४ करोड ७५ लाख ८० हजार विनियोजन भएको छ।

सामाजिक विकास तर्फ:

१६४. सामाजिक विकास तर्फ शिक्षा, स्वास्थ्य, खानेपानी तथा सरसफाई, भाषा तथा संस्कृति, लैङ्गिक समानता तथा सामाजिक समावेशीकरण, युवा तथा खेलकुद, सामाजिक सुरक्षा तथा संरक्षण, मानव अधिकार एवं मौलिक हकको प्रवर्द्धनका लागि रु २९ करोड ५१ लाख ५३ हजार ८ सय विनियोजन गरिएको छ ।

सुशासन तथा अन्तरसम्बन्धित क्षेत्र तर्फ:

१६५. संस्थागत विकास, सेवा प्रवाह र सुशासन तर्फ वन वातावरण तथा विपद व्यवस्थापन, शान्ति तथा सुव्यवस्था, प्रशासकीय सुशासन जस्ता क्षेत्रहरुको लागि रु ५ करोड ५० लाख २४ हजार विनियोजन गरिएको छ ।

कार्यालय संचालन तथा प्रशासनिक क्षेत्र तर्फ:

१६६. चालु तथा प्रशासनिक खर्च तर्फ रु १४ करोड ७२ लाख ५० हजार विनियोजन गरिएको छ।

नगर सभाका आदरणीय अध्यक्ष महोदय,

अब म माथिका क्षेत्रगत नीति तथा कार्यक्रमहरु कार्यान्वयन गर्नका लागि बजेट विनियोजन र स्रोत व्यवस्थापनको अनुमान प्रस्तुत गर्ने अनुमति चाहन्छु ।

१६७. यस नगरपालिकाको आगामी आर्थिक वर्ष २०७८/०७९ का लागि नीति, योजना तथा कार्यक्रमहरु कार्यान्वयन गर्न कुल जम्मा रु. १ अरब १ करोड ९४ लाख ७९ हजार ८ सय विनियोजन गरिएको छ ।

१६८. यस नगरपालिकालाई नगर सभा पश्चात् सङ्घीय तथा प्रदेश सरकारबाट अख्तियारी प्राप्त हुने सामाजिक सुरक्षा, स्थानीय पूर्वाधार विकास साझेदारी कार्यक्रम, राष्ट्रपति चुरे तराई मधेश संरक्षण कार्यक्रम, प्रदेश पूर्वाधार विकास साझेदारी कार्यक्रम लगायतका अन्य कार्यक्रमहरुको एकल खाता कोष प्रणाली मार्फत भुक्तानी हुने भएकाले आगामी आर्थिक वर्षमा ती कार्यक्रमहरुको स्रोत समावेश नगरिएको व्यहोरा अवगत गराउँदछौ ।

नगर सभाका आदरणीय अध्यक्ष महोदय,

नगर सभाका सदस्यज्यूहरु,

१६९. यस नगरपालिकाको आर्थिक वर्ष २०७८/७९ को विनियोजन सम्बन्धी प्रस्तावलाई कार्यान्वयन गर्न बनेको विधेयक, २०७८ तथा अर्थ सम्बन्धी प्रस्तावलाई कार्यान्वयन गर्न बनेको विधेयक, २०७८ यस सम्मानित सभामा पेश गरेको छु ।

१७०. हामीले प्रस्तुत गरेको नीति तथा कार्यक्रम र बजेटबाट नगरवासीका आधारभूत आवश्यकताहरु परिपूर्ति गरी जीवनस्तरमा गुणात्मक सुधार हुँदै जाने, नगरमा उपलब्ध स्रोत साधनको उच्चतम उपयोगबाट नगरवासीको आर्थिक उन्नतिमा टेवा पुग्ने र वञ्चितमा परेका वर्ग, क्षेत्र तथा समूहहरुको विकासमा मूलप्रवाहीकरण भई समावेशिताको प्रवर्द्धन मार्फत् स्थानीय लोकतन्त्र सबलीकरण हुने विश्वास लिएका छौं ।

१७१. कोभिड-१९ को संक्रमणको क्रम कहिलेसम्म रही रहन्छ भन्ने अवस्थाको आँकलन हुन नसके स्थिति र लामो समय सम्म बहाल रहेको निषेध आदेशका कारण संघ, प्रदेश र स्थानीय तीनै तहको चालु वर्षको राजस्व संकलनमा प्रक्षेपण गरे बमोजिमको उपलब्धि हासिल हुन सकेको अवस्था छैन । आगामी वर्ष पनि हाम्रो सामु कोभिड १९ को चुनौती र यसले पर्ने प्रभावको सामना गर्नुपर्ने अवस्था आउन सके

देखिन्छ । यहाँहरु सबैको साथ, सहयोग र सहकार्यलाई थप प्रभावकारी बनाउन सकेमा ती समस्या र चुनौतीहरुलाई सजिलै पार गर्न सकिनेछ । यस सन्दर्भमा कोभिड-१९ को चुनौतीलाई शक्तिमा परिणत गरी आज यस गरिमामय बैठकमा प्रस्तुत भएका नीति तथा कार्यक्रम एवं बजेटको प्रभावकारी कार्यान्वयनमा यस नगरपालिकाका सबै तह र तप्काबाट योगदान हुनेमा पूर्ण विश्वास लिएका छौं ।

१७२. प्रस्तुत नीति तथा कार्यक्रम र बजेट तर्जुमा गर्दा मार्ग निर्देशन गर्नुहुने यस नगरपालिकाका आदरणीय नगर प्रमुखज्यू, प्रमुख प्रशासकीय अधिकृतज्यू, विषयगत समितिका संयोजक तथा सदस्यहरु, वडा अध्यक्षहरु, राष्ट्रसेवक कर्मचारीहरु, नागरिक समाज, बुद्धिजिवी, सञ्चार जगत तथा सम्पूर्ण नगरवासीहरुलाई निजगढ नगरपालिकाको तर्फबाट हार्दिक धन्यवाद ज्ञापन गर्दै आभार प्रकट गर्दछौं

धन्यवाद !

निजगढ नगरपालिका
नगर कार्यपालिकाको कार्यालय
२०७८।०३।१० गते